

# L-UŻU U L-KULT TAL-ISTATWI PROĊESSJONALI ĠEWWA MALTA

Simon Mercieca

L-iskop ta' dan l-istudju huwa li jispjega fil-qosor l-istorja tad-dhul tal-istatwi proċessjonali ġewwa pajjiżna. Studju bħal dan jurina li dan il-fenomeni ma kienx biss marbut ma' l-ibliet, iżda insibuh jżviluppa wkoll fl-irhula taghna. L-ewwel raħal li għamel użu minn statwi proċessjonali huwa dak tas-Siġġiewi u għal din ir-raġuni, se jingħata attenzjoni partikolari. Meta Malta bdiet tintroduċi dan it-tip ta' kult kienet qed issegwi dak li kien qed jiġri fl-Italja, biss xi drabi antiċipat ukoll bliet importanti Taljani dwar purċissjonijiet ta' kult partikolari. Dan kien il-każ fil-kult ta' San Nikola. L-użu ta' statwa proċessjonali ġewwa s-Siġġiewi jantiċipa l-użu ta' statwa fil-belt ta' Bari li illum hija assoċjata ma' San Nikola.<sup>1</sup>

Pubblikazzjoni reċenti ġewwa l-Italja, bl-isem, *Nicholas, the People's Saint*,<sup>2</sup> ġabret kitbiet ta' numri ta' awturi distinti biex flimkien jistudjaw il-fenomeni ta' dan kult ġewwa Bari. Numru ta' konklużjonijiet milhuqa f'dan il-ktieb żgur li jgħinu biex wiehed jifhem aħjar l-iżvilupp tad-devozzjoni lejn San Nikola ġewwa s-Siġġiewi u anki jispjega għaliex dan il-kult kien importanti f'Malta, u dan se jwassal biex ikun wiehed mill-ewwel kult ġewwa Malta li kellu statwa proċessjonali tal-qaddis.

Fil-1087, il-fdalijiet ta' San Nikola ġew trasferiti minn Myra, belt fit-Turkija, għal Bari u, fi żmien sentejn, in-Normanni, li kienu l-hakkiema f'dik il-belt, bnew knisja biex tilqa' fiha lil dawn il-fdalijiet sagri li illum jinsabu għall-qima fil-kripta tal-bazilika ddedikata lil dan il-qaddis. Papa Urban II kien żar personalment din il-belt fl-1089, u ppartecipa fic-cerimonja li matulha ir-relikwarju ta' dan il-qaddis kien ġie depożitat solennement fil-kripta.

Il-qima lejn San Nikola ġewwa Bari bdiet tiffjorixxi wara li din il-belt giet fidejn in-Normanni. Bħalma ġara f'Malta, Bari waqgħet fidejn l-Għarab iżda bid-differenza li f'Bari l-Byzantini rebhu lill-Għarab bir-riżultat li l-belt saret s-sede tal-Katapano, li kien gvernatur Bizantin

reġionali. Madankollu Bari ma damitx ma għaddiet minn esperjenza politika ġdida. Bil-mod il-mod, in-Normanni bdew jasserixxu id-dominanza tagħhom fuq ir-reġjun kollu. Għall-bidu, in-Normanni qasmu s-setgħa tagħhom flimkien mal-mexxejja Bizantini, iżda eventwalment, il-poter waqa' f'idejhom.

Minkejja l-fatt li San Nikola kien oriġinarjament qaddis Bizantin, meqjum l-ewwel fil-belt ta' Myra, kienu in-Normanni li dahhlu l-qima tiegħu ġewwa Bari. Dak li hu importanti huwa l-fatt li l-belt ta' Bari kienet waqfa obbligatorja fuq ir-rotta medjevali li l-pellegrini kienu jeħdu mill-Italja għall-Palestina. Studjużi jaqblu li kien matul il-Medju Evu Għoli li din il-belt wessgħet l-orizzonti tagħha.<sup>3</sup>

F'dan ix-xenarju storiku, wiehed jista' jagħraf kif din id-devozzjoni lejn San Nikola dahlet f'Malta. Din setgħet ġiet Malta bħala riżultat ta' movimenti marittimi li kien hemm matul dawn iż-żminijiet bejn portijiet Nsara ġewwa l-Mediterran. Possibilita oħra hija li xi hadd fuq il-gzira sar jaf bis-setgħat tawmaturġiċi ta' San Nikola u introduċa dan il-kult f'Malta. Dan il-kult seta' wkoll daħal fis-Siġġiewi minn xi persuna jew persuni minn dan ir-raħal jew mill-inhawi madwar, li siefer u ra dan il-kult f'Bari jew inkella minn xi Taljan minn Bari li ddeċieda li jmur joqgħod fl-inhawi tas-Siġġiewi. Biss meta tqis il-

popolarità ta' din qima f'Malta matul il-Medju Evu, jagħmilha diffiċli biex wiehed jassoċja l-introduzzjoni ta' kult ma' persuna waħda biss, bħalma hu l-każ tal-kult lejn San Filippu ta' Agira ġewwa Haż-Żebbug. Dan kien kult prodott ta' persuna waħda, li tidher li kienet minn Agira. Iżda, imbagħad, dan il-kult mhuwiex diffuż ġewwa Malta.

Hi x'inhil r-raġuni, s-setgħat sopranaturali attribwiti lil dan il-qaddis fiż-żminijiet tan-Nofs kienu strumentali biex il-qima lejn dan il-qaddis tinxtered f'Malta.

Barra minn hekk, għandu jiġi nnotat li meta l-Anguvini hadu post il-Normanni f'Bari, il-mexxejja l-ġodda komplew bid-devozzjoni lejn dan il-qaddis. Dan jista' jservi bħala attestazzjoni fuq it-tifrix u tkabbir ta' dan il-kult f'Malta. Is-successuri tan-Normanni f'Malta, li wkoll kienu l-Anguvini, żgur li ma kellhomx interess li jeqirdu dan il-kult.

Jekk din id-devozzjoni kienet introdotta f'Malta matul żmien in-Normanni - kif fil-fatt ġara f'Bari u fi Sqallija - allura din it-tradizzjoni ġewwa Malta qed issegwi mudelli oħra li nsibuhom qed jżviluppaw ġewwa l-Italja. Hu interessanti li jingħand, li fi Sqallija u f'Bari din id-devozzjoni tan-Normanni lejn dan il-qaddis kellha l-appoġġ tal-Bizantini. F'termini ta' liturġija, dan huwa punt interessanti ħafna u għandu relevanza għall-istorja ta' Malta.

In-Normanni hadnu l-liturġija Lafina. Min-naha l-oħra, il-kult ta'

<sup>1</sup> Giorgio Otranto, 'In the Footsteps of Saint Nicholas', *Nicholas The People's Saint*, Luca De Napoli ed., Bari, 2004, p. 7

<sup>2</sup> Luca De Napoli ed., *Nicholas The People's Saint*, Bari, 2004.

<sup>3</sup> Otranto, p. 7.

San Nikola baqa' jimplika (sal-gurnata tal-lum ġewwa Bari) l-użu ta' liturgija assocjata mar-rit orjentali Grieg. Tezisti evidenza kemm fi Sqallija u anki fin-Nofsinhar tal-Italja li dawk il-knejjes li kellhom fihom id-devozzjoni lejn San Nikola kienu jużaw il-liturgija Bizantina jew kif inhi wkoll maghrufa, bhala dik Griega. Fi hndan tali xenarju, l-introduzzjoni tad-devozzjoni lejn qaddisin orjentali f'Malta wara l-waqa' tad-dominazzjoni Musulmana m'ghandhiex titqies, kif ġieli jinghad, bhala xi forma ta' rezistenza passiva mill-abitanti lokali lejn il-kultura tassidien il-godda, n-Normanni. Dan ma jaghmilx sens fil-kuntest ta' San Nikola. F'dan il-każ, in-Normanni żgur li taw l-appoġġ lil dan il-kult. Mill-inqas fi Sqallija u fin-Nofsinhar tal-Italja, n-Normanni nfushom appoġġjaw it-tixrid ta' dawn qaddisin orjentali u l-użu tal-liturgija Bizantina. Anki f'Malta, żgur li f'ċertu knejjes iddedikati lil San Nikola kienu jużaw il-liturgija Bizantina jew Griega. Hekk il-Knisja ta' San Nikola ġewwa l-Birgu, tispicċa knisja użata mill-Kommunita' Rodjota jew Griega li giet Malta mal-kavaleri. Probabilment, l-ghazla ta' din il-knisja ghandu jkun assoċjat mal-fatt, li barra li San Nikola kien qaddis orjentali, meqjum fil-liturgija Griega, f'din il-knisja, forsi kien ghadu jsir dan r-rit Grieg u dan ghamilha aktar faċli biex din il-knisja tittiehed minn din il-kommunita' Griega jew kif ġieli wkoll tisseejjah, bhala dik Rodjota.<sup>4</sup>

Infatti, l-argument primarju fil-istorjografija taghna hu li peress li n-Normanni segwew il-liturgija Latina, l-eżistenza ta' qaddisin orjentali u Bizantini f'Malta tista' tittiehed bhala xi forma ta' rezistenza passiva lejn tmexxija tan-Normanni. Xi studjużi assoċjaw l-użu ta' kultu religjużi differenti bhala prova ta' qasma bejn dawk li jissejhu l-*elite* u l-bqija tal-popolazzjoni. Allura, l-fatt li l-popolazzjoni kellha qaddisin Bizantini jew orjentali kien mitqies aktar bhala ghażla milli kontinwita ma dak li kien hemm qabel l-Gharab. Allura f'termini

antropologiċi, dan beda jinqara bhala xi forma ta' protesta jew rezistenza passiva mill-Insara lokali. Allura, l-argument hu li dawk il-Msilmin li bdew jabbandunaw it-twemmin taghhom biex isiru nsara, wara l-waqa' ta' Malta f'idejn in-Normanni, fittxew qaddisin orjentali halli xorta wahda jiddistingwu ruhhom mill-mexxejja l-godda minhabba l-oppressjoni taghhom.

Filwaqt li wiehed ma jistax jeskludi kazijiet ta' konverzjonijiet furzati, wiehed ma jistax jichad li l-ritwali orjentali u s-setgħat sopranaturali tal-kultu Bizantini kienu wkoll jappellaw lil dawk li ġejjin minn sfond Mislem. Biss dan ma jfissirx li n-Normanni u l-hakkiema ta' warajhom ma kellhomx ukoll dawn l-użanzi u dan it-tip ta' twemmin jew li huma kienu kontra r-riti tal-Bizantini. Il-Franki kif kienu maghrufa il-hakkiema tal-Punent f'din il-habta ma kinux kontra r-riti orjentali, anki bhal ma juri dan il-każ ta' San Nikola, kienu sahanistra jaghtu l-appoġġ taghhom għat-tixrid ta' kultu Griegi jew tar-Rum (kif l-Insara Bizantini kienu maghrufa) kull fejn kienu jahkmu.

Kien x'kien il-każ, mill-ghadd ta' knejjes iddedikati lil San Nikola, wiehed ma jistax ma jikkonkludix li dan il-qaddis kien sar popolari ħafna f'Malta matul is-snin tan-nofs, tant li fl-1575 kien l-aktar qaddis popolari f'pajjiżna wara l-Verġni Marija. Skont it-tagħrif mogħti mill-viżitatur apostoliku Duzina,<sup>5</sup> f'Malta u f'Għawdex kien hawn fuq 168 knisja ddedikati għall-Verġni Marija u 32 lil San Nikola. Il-popolarità ta' dan il-qaddis tista' wkoll tispjega għaliex is-Siġġiewi se jkun wahda mill-ewwel parroċċi f'Malta li tintroduċi statwa devozzjonali biex tintuża waqt il-purċissjonijiet.

L-evidenza bil-miktub dwar il-preżenza ta' dan kult f'Malta tmur

għas-seklu 14.<sup>6</sup> Madankollu, kif il-popolarità ta' kult jindika, din id-devozzjoni għandha għeruq fondi ħafna fl-istorja. Barra minn hekk, m'ghandu jkun hemm l-ebda dubju li dan kien marbut mal-poteri tawmaturgiċi assoċjati ma' dan il-qaddis; Nikola kien il-persuna li lejha il-fidili kienu jduru minn żmien għall-iehor speċjalment fi żmien ta' perikli naturali. Għalhekk, fi żmien meta s-Siġġiewi kien primarjament raħal rurali, il-ħtieġa tan-nies li jirrikorru għal xi qaddis fil-bżonnijiet taghhom kienet kbira speċjalment għaliex l-għarfien tax-xjenza kien limitat. Min-naħa l-oħra, kienet tinħass ukoll il-ħtieġa li din il-fidi tkun manifesta fil-pubbliku b'mod speċjali r-ringrazzjmanet għall-grazzji maqlugħa bl-interċessjonijiet divini. F'Bari, ir-rikors għal dan il-qaddis kien mitlub b'mod partikolari fi żminijiet ta' pesta, terremoti, nixfa, u dizastru naturali u perikli oħra. F'dan ix-xenarju, wiehed ikun korrett meta jahseb li missirijietna għamlu talb simili lil dan il-qaddis biex jeħlishom minn kull xorta ta' pestilenzi u kataklizmi naturali. Ir-riżultat ta' dan kien li San Nikola sar l-aktar qaddis maskili popolari f'Malta u f'Għawdex kif jixhdu n-numru ta' knejjes li nbnew f'ġiehu.

Madankollu mhux ċar għaliex il-knisja tas-Siġġiewi giet iddedikata lil San Nikola u kemm din id-devozzjoni tmur lura fl-istorja ta' din il-lokalità. Ma hemmx dubju li l-fatt li din il-knisja ta' San Nikola saret parroċċa kien xi haġa aċċidentali u żgur li m'ghandix x'taqsam mal-qaddis, jġififeri għaliex hi parroċċa m'ghandix titqies bhala l-eqdem knisja li hawn f'Malta ddedikata lil San Nikola. Min-naħa l-oħra dan il-fatt li hija parroċċa jghin biex wiehed jibni ċerta' qafas ta' żmien ta' kemm tmur l-ura d-devozzjoni lejn San Nikola f'dan ir-raħal. Li hu żgur hu li dawk il-knejjes li jkunu saru parroċċa kellhom storja aktar qadima warajhom u xi drabi l-ghazla f'dan il-perjodu kienet a bażi tal-importanza taghhom fil-kommunita' tal-madwar. Fil-każ tas-Siġġiewi, haġa wahda hija ċerta: il-parroċċa

<sup>4</sup> Lorenzo Zahra, "The Church of St. Anthony the Abbot", *Treasures of Malta*, No. 43, Christmas 2008, Vol. XV No. 1, pp. 49-50.

<sup>5</sup> *Documentary Sources of Maltese History Part IV Documents at the Vatican No. 1 Archivio Segreto Vaticano Congregazione Vescovi e Regolari Malta: Visita Apostolica no. 51 Mgr. Petrus Dusina, 1575*, ed. George Aquilina and Stanley Fiorini, Malta, 2001.

<sup>6</sup> Vincent Borg, *The Maltese Diocese and the Sicilian Environment from the Norman Period till 1500 AD*, Vol. ii, Malta, 2008, pp. 683-9.

tas-Sigġiewi hija msemmija fil-lista tal-isqof Senatore De Mello, u dan jikkonferma li kienet diġà parroċċa fl-1436.<sup>7</sup> Għalhekk, il-devozzjoni ta' dan il-qaddis fis-Sigġiewi tmur sew qabel 1436 u żgur li ġa kienet hemm fis-seklu erbatax jekk mhux qabel ukoll.

Min-naħa l-oħra, il-preżenza ta' statwi proċessjonali hija aktar qrib tagħna u tmur għall-bidu tal-epoka moderna u huma marbuta ma' pellegrinaggi devozzjonali. L-eqdem statwa li nsibu msemmija fid-dokumenti storiċi ta' pajjizna hija dik ta' Santu Rokku ġewwa l-Birgu.<sup>8</sup> Din kienet statwa żghira tal-injam li, fi zminijiet ta' krizi, kienet tinfereg f'purċissjoni bħala att ta' penitenza mill-fidili biex jitolbu li jkunu mharsa minn kull saram. Fil-fatt, din l-istatwa ta' Santu Rokku kienet iddahhlet fil-Birgu inkonnessjoni mat-tixrid tal-imxija tal-Pesta ta' l-1592 u 1593. Santu Rokku kien qaddis ġdid, li sar popolari fis-seklu 15, minħabba li n-nies bdew jattribuxxulu qawwiet sopraturali lil dan il-qaddis kontra l-epidemiji tal-pesta.

Matul is-sekli sittax u sbatax, it-tweġmin fil-poteri tawmaturġiċi bdew aktar u aktar ikunu assoċjati ma' Santu Rokku b'mod partikolari fl-Italja t'isfel.<sup>9</sup> Dan ma jfissirx li San Nikola ma baqax jiġi invokat kontra l-pesta, iżda żgur li hu beda jnaqqas mill-popolarità tiegħu. M'għandux inkun hemm dubbju li kien San Nikola l-aktar qaddis li kien invokat kontra din il-marda fi zminijiet medjevali ġewwa Malta bħalma jixhdu l-ammont ta' knejjes iddedikati lilu. Kien proċess naturali fejn kultu ġodda, bħal dawk ta' Santu Rokku, jieħdu post oħrajn aktar stabbiliti u bħalma wiehed jistenna, dawn il-kultu jibdeu ġewwa l-ibliet ta' madwar il-port u jinfirxu bil-mod il-mod għal għol-kampanja. In-nies tal-port kienu dawk l-aktar esposti għall-kuntatti mal-barranin. Dawn il-kultu ġodda jieħdu aktar zmien biex

jidhlu fiz-zoni rurali. Dan jista' jispjega għaliex is-Sigġiewi kompli b'din id-devozzjoni qadima u kompli jinvoka lil San Nikola fi zminijiet ta' pesta.

Skont riċerka li saret minn Sandro Debono, is-Sigġiewi għamel statwa proċessjonali ta' San Nikola fis-sena 1657. Din kienet saret minn Natalizio Mallia.<sup>10</sup> Nahseb li jkun tajjeb jekk l-origini ta' din l-istatwa fiġi assoċjata mal-istorja tal-pesta f' Malta għaliex hija saret eżattament sentejn wara li Malta kellha attakk tal-pesta, iżda li kien wiehed ristrett u ma hallew effetti fuq il-popolazzjoni tal-ġżira.

Vincent Borg jgħid li din l-istatwa hija l-ewwel statwa proċessjonali li nafu biha fil-knejjes tal-kampanja. L-abitanti ta' din iż-żona setghu kkupjaw l-eżempju tal-istatwa proċessjonali ta' Santu Rokku ġewwa l-Birgu u għamlu statwa ta' San Nikola biex jużawha fil-purċissjonijiet devozzjonali. Wiehed irid jiftakar, li f'dan il-perjodu, l-istatwi proċessjonali kellhom rwol differenti minn dak li għandhom illum. Ma kinux simbolu ta' identita' ta' grupp, iżda oġġett purament ta' devozzjoni għall-interċessjonijiet divini.

Incidentalment, dawn iż-żewġ statwi, jiġifieri dik ta' Santu Rokku u dik ta' San Nikola huma l-ewwel statwi ta' qaddisin maskili f'Malta li nafu bihom fuq purċissjonali. Ma nahsibx li din hija sempliċi koinċidenza li t-tnejn għandhom referenzi eskatoloġika, jiġifieri jli huma qaddisin li d-devozzjoni tagħhom hija marbuta ma' perjodu ta' għawg u saram naturali.

Ma jdumx wisq meta l-istatwa ta' San Nikola ġewwa s-Sigġiewi tibda tissemma' fid-dokumentazzjoni ekklezjastika u dawn jikkonfermaw li din saret qabel l-1667. Matul iż-żjara pastorali li l-isqof Luca Buenos għamel ġewwa s-Sigġiewi fil-11 ta' Dicembru 1667, huwa jagħti lista ta'

l-oġġetti sagri li kellha din il-knisja u fosthom isemmi l-istatwa ta' San Nikola. F'dan l-inventarju, din l-istatwa qed tkun deskritta bit-Taljan kif ġej:

*Item una vara con la figura di S.to Nicola con la sua sottana pavanozza, stola, amitto et cignolo et con la mitra di lama bianca guamita con gallone d'oro et singolo con la pizzila d'oro nelli soi pendenti et un'anello.*<sup>11</sup>

Gustament Borg iqis din id-deskrizzjoni bħala prova tangibbli li din kienet statwa proċessjonali u giet mahluqa specificatament biex tirrappreżenta qaddis titolari. Barra minn hekk, din l-istatwa għandha importanza internazzjonali; tabilhaqq is-Sigġiewi jista' jiftaħar li kellu statwa proċessjonali qabel dik ikkummissjonata għall-bażilika ta' San Nikola ġewwa Bari, fl-Italja.

Fil-1682, il-prokuraturi tal-knisja bazikali ta' Bari bdew programm ġdid biex isebbhu il-post ta' qima u biex ibiddluh f'post barokk. Artisti u artiġjani Napolitani ġew ikkummissjonati biex jeseġwixxi numru ta' opri ġodda, inklużi l-istatwa tal-fidda ta' San Nikola għal din il-knisja.<sup>12</sup> Bari tadotta wkoll l-użanza mifruxa sew f'dan il-perjodu fl-Italja ta' Isfel, dik li tlibbes l-istatwa proċessjonali b'ilbies veru, bħalma jilbes l-isqof. Bħalma kien il-każ tas-Sigġiewi, l-istatwa ta' San Nikola ġewwa Bari titlibbes (kif għadu jiġri sal-lum) bl-ilbies liturġiku li huwa normalment assoċjat mal-pozizzjoni ta' isqof, bil-mitra, il-pallium u l-baklu. Id-differenza bejn it-tnejn kienet li l-istatwa tas-Sigġiewi ma kinitx titlibbes pjaneta, id-dalmatika taht il-pjaneta, u l-pallium fuq il-pjaneta, liema elementi jiġu introdotti aktar tard mal-wasla tal-istatwa l-ġdida ta' Pietro Felici fl-1738. M'hemm dubju li l-ikonografija ta' din l-istatwa ġdida għas-Sigġiewi segwiet il-mudell tal-istatwa ta' Bari.

<sup>7</sup> Ibid., pp. 743–8.

<sup>8</sup> A(rchivum).A(rcdiocesis).M(elitensis), Floriana *Visitatis Pastoralis Gargallo, 1598–1602*, f. 233'.

<sup>9</sup> Peter Burke, *The Historical Anthropology of Early Modern Italy*, Cambridge, 1987, pp. 51, 209, 211.

<sup>10</sup> Sandro Debono, "L-Arti u l-Htiega Għaliha: Il-Kult tal-Madonna tal-Gilju fl-Imqabba u l-Opri tal-Arti li Jixhdu Għalih", *Sicut Lilium, Devozzjoni u Ritwal tul is-Sekli*, Editur Charles J. Farrugia, 2012, p. 466.

<sup>11</sup> A.A.M. *Visitatis Pastoralis Buenos 1667–68*, Vol. 20, f. 442'.

<sup>12</sup> Nicola Cortone, 'The Treasure of Saint Nicholas', *Nicholas The People's Saint*, Luca De Napoli ed., Bari, 2004, p. 51.

Min-naha l-oħra, bħal ma turi d-deskrizzjoni mogħtija mill-isqof Buenos, l-istatwa l-qadima kienet imlibbsa ċinglu, ammittu, u suttana magħmul minn drapp fin ta' kulur aħmar fil-vjola, mitra kif ukoll ċurkett. Buenos jieħu interess partikolari fil-mitra għaliex hija l-aktar oġġett liturgiku li jiġi deskritt fid-dettall. Hu qal li kienet magħmula minn drapp tal-lama tal-fidda, bil-gallun tad-deheb, u bizzilla tad-deheb fil-tarf taż-żewġ pendent tal-mitra.

Barra minn hekk, din l-istatwa kellha ukoll kappu magħmula minn damask abjad u aħmar li kienet titqiegħed fuqha meta kienet tintuża f'xi purċissjoni. Barra minn hekk, din l-istatwa tidher li kienet wahda haħffa għaliex, b'differenza minn dawk tal-injam, l-inventarju ma jiddokumentawx l-eżistenza ta' forcini li normalment kienu jintuzaw biex iserrħu lir-reffiegħa. Minflok, l-inventarju jagħti annotazzjoni separata biex tkun irregistrata l-eżistenza ta' din il-kappa li kellha wkoll il-gallun tad-deheb.

*Item cappa di damaschi glo rosso et bianco per la figura di S. Nicola guarnita con il gallone d'oro.*<sup>13</sup>

Il-kelma kappu kienet ġiet inkluzja fid-deskrizzjoni mogħtija tal-istatwa hawn fuq, iżda mbagħad ġiet maqtugħa, u dan ikompli jikkonferma li f'dan iż-żmien l-istatwa ma kinetx tkun imlibbsa l-kappa matul il-perjodi mhux festivi, u peress li kienet qed tintuża biss fi żmien ta' festa, it-tagħrif ingħata f'sentenza apparti. Ma kien hemm ebda referenza għall-preżenza tal-baklu u l-pallium. Jekk wiehed jiġġudika din l-istatwa minn dawn iż-żewġ deskrizzjonijiet, m'hemmx dubju li San Nikola kien qed jiġi mlibbes skont il-liturgija Latina bil-mitra u s-suttana haħma bħalma kienu u għadhom jilbsu l-isqfijiet Latini.


#### STATWI PROCÈSSJOANLI MAGħMULA "ALL'USO ANTICO"

L-ghan tal-istatwi li jitlibbsu kien biex jinħoloq immaġni kemm jista'

jkun qrib ir-realtà.<sup>14</sup> Imma kien hemm raġuni oħra li hafna drabi tiġi nrorata. Li wiehed ilibbes dawn l-istatwi kien qed jagħtihom sinifikat liturgiku b'funzjoni specifika biex tfakkar lill-fidili fil-kuluri tal-liturgija tal-ġumata. Għalhekk it-tlibbis tal-istatwi kien jagħti ċerta flessibilità biex tkun utillizzata l-istess statwa għal aktar minn funzjoni wahda liturgika. Il-bidliet ewlenin fil-kodiċi tal-ilbies liturgiku kien marbut l-aktar mar-Randan u l-Ġimgħa Mqaddsa. Matul dawn il-perjodi, l-istatwi kienu jigu mlibbsin bil-vjola jew bl-iswed halli jsegwu l-liturgija tal-ġumata. Din l-interpretazzjoni ċertament tghodd għall-istatwi ddedikati lill-Vergni Marija.

F'Malta, l-użanza li wiehed ilibbes l-istatwi bl-ilbies veru hija attributa għall-influenza Spanjola. Tabilhaqq, dawn id-drawwiet kienu generalment adottati fil-pajjiżi li daħlu taħt l-influenza tal-Penizola Iberika. Infatti statwi imlibbsa għadhom sal-lum tradizzjoni fi knejjes varji ġewwa Spanja, partikolarment f'Seville u fl-inħawi tagħha kif ukoll f'partijiet li kienu taħt Spanja, bħalma hu l-każ f'Napli. Madankollu, nemmen bis-shiħ li, f'Malta, it-tixrid ta' din l-użanza m'għandhiex tkun kompletament marbuta ma' Spanja.

Meta din il-użanza taqbad sew f'Malta, il-ġzira ma kenitx għadha taħt l-influenza Spanjola. Dan seħħ matul is-seklu sbatax. Biss, matul dan is-seklu, l-influenza kulturali Spanjola kien kwazi spiċċat u nflussi kulturali ġodda kienu ġejjin minn Sqallija u l-Italja Ċentrali. Barra minn hekk, statwi mlibbsa jinstabu wkoll f'żoni oħrajn u katidrali li qatt ma kienu taħt l-influenza Spanjola. Per eżempju, f'Korsika, il-katidral antik ta' Calvi għadu jzomm it-tradizzjoni li jlibbes l-istatwi proċessjonali tiegħu. Fil-15 ta' Awwissu, il-festa ta' Santa Marija, l-istatwa tal-Vergni kienet u għadha tkun imlibbsa bl-abjad. L-istess statwa titlibbes bl-iswed bħala sinjal



#### L-Ikonografija ta' San Nikola di Bari; bil-Baklu, Bibbja, u tliet sferi

ta' dieqa fi żmien il-Ġimgħa l-Kbira u b'hekk tirrappreżenta lill-Madonna tad-Duluri. Filwaqt li huwa veru li Calvi geografikament qiegħda faċċata tal-penizola Iberika, għandu jiġi mfakkar li din il-belt qatt ma kienet taħt l-Aragonizi jew l-Ispanjoli kif dan il-perjodu tal-istorja hu magħruf ġewwa Malta. Korsika dejjem apparteniet għar-Repubblika ta' Ġenova qabel ma' waqgħet taħt il-hakma Franciża.

Forsi, l-aktar eżempju klassiku ta' wahda mill-istatwi li titlibbes hija dik li tinsab fil-bazilika ta' San Pietru f'Ruma. Sal-ġumata tal-lum, din l-istatwa tal-bronż fil-figura ta' San Pietru bil-qiegħda titlibbes b'kappa u ilbies iehor sagru f'jum il-festa ta' dan il-qaddis, jigifieri, fid-29 ta' Ġunju. Din it-tradizzjoni tmur lura għal żminijiet medjevali. Din l-istatwa kienet tinżamm fil-bazilika medjevali ta' San Pietru fejn diġà kien hemm it-tradizzjoni li titlibbes.

Wiehed għandu jiddistingwi bejn żewġ drawwiet differenti relatati mal-istatwi proċessjonali li kienu qed isiru popolari f'Malta fi żminijiet

<sup>13</sup> A.A.M. *Visitatis Pastoralis Buenos 1667-68*, Vol. 20, f. 442<sup>v</sup>.

<sup>14</sup> Sandro Debono, *Imago Dei, Sculptured Images of the Crucifix in the Art of Early Modern Malta*, Malta, 2005, p. 34.

moderni. Filwaqt li l-uzanza li wiehed ilibbes dawn l-istatwi kompliet f'Malta sas-seklu 18, fir-realtà kien hemm żewġ xejriet differenti. Dawn l-istatwi mlibbsa bdew ikunu diskritti matul is-seklu tmintax bhala li kienu maghmula "all'uso antico". Dan kien ifisser li f'dan il-perjodu ma kinux ghadhom moda. Min-naha l-oħra, statwi tal-injam, li kif rajna wkoll, jafu l-origini tagħhom għal tmiem is-seklu sittax, saru aktar popolari. Fuq kollox, matul is-seklu tmintax daħal mod ġdid ta' kif isiru l-istatwi - il-kartapesta. Probabilment li l-kartapesta kienet li rrendiet l-istatwi mlibbsa bhala qodma, jew kif kien jintqal fid-dokumenti, maghmula "all'uso antico", għaliex dawk tal-kartapesta wkoll kienu jittlibbsu - meta jsiru l-panneġġi fuq il-qafas, panneġġi maghmula minn karti miksiya bil-kolla. Imbagħad din il-libsa kienet issir waħda solida permezz tal-użu tal-kolla fost l-oħrajn.

Fuq kollox, anki fl-użu tal-istatwi imlibbsa nsibu żviluppi interessanti. Hawn ukoll wiehed jista' jidentifika perjodi differenti. L-ewwel wiehed jibqa' dak assoċjat mal-iżvilupp ta' dawn l-istatwi, li kif ghedna sehħ bejn l-aħħar tas-seklu sittax u kompli matul l-ewwel nofs tas-seklu sbatax. Fl-ewwel nofs tas-seklu sbatax, dawn il-ġeneri ta' statwi tilfu mill-popolarità tagħhom. Biss dawn l-istatwi jergħu jsiru f'it popolari matul it-tieni nofs tas-seklu 18, jiġifieri matul il-perjodu meta l-Maltin bdew jemigraw *en masse* għal Spanja.<sup>15</sup> L-introduzzjoni (jew aħjar l-introduzzjoni mill-ġdid) ta' dan it-tip ta' drawwa għandu jkun attribwit lill-influenza Spanjola. Statwa żgħira tad-duluri li tinsab għol-knisja parrokkjali ta' Bormla, eżattament fuq l-artal tal-Kurċifiss tagħmel parti minn din id-devozzjoni ġdida. Din inġiebet f'Bormla lejn l-aħħar tas-seklu tmintax, bidu tas-seklu dsatax.

Ħafna minn dawn l-immigranti li kienu qed jemigraw lejn Spanja

kienu ġejjin min-naħat tal-port il-kbir u dan jispjega l-għaliex tali drawwa nġatat spinta partikolari f'din il-parti ta' Malta. Biss naħseb li għandu jsir sforz biex din it-tieni fażi ta' statwi mlibbsa tkun studjata b'mod separat u indipendenti mill-ewwel waħda, anki jekk jidher li meta jingħad li d-drawwa li jittlibsu l-istatwi religjużi ġejja minn influwenza Spanjola jkun qed jirreferu għal din l-influenza l-ġdida li baqgħet fil-memorja kollettiva tan-nies li jgħixu madwar il-port. Biss din it-tieni fażi m'għandiex tkun imfikkla ma' dik l-oħra li hi eqdem. Anzi kif se jiġi argumentat aktar 'il quddiem, dawn l-istatwi l-qodma mlibbsa kważi kollha (jekk mhux kollha) ġew mibdula matul is-seklu tmintax għaliex l-antiki tqiesu li kienu maghmula "all'uso antico".

Analizi aktar dettaljata tad-dokumentazzjoni storika tista' twassal għall-konkluzjoni li l-istatwa mlibbsa ta' San Nikola baqgħet tintuża fil-purċissjonijiet f'ġieħ dan il-qaddis sat-tieni nofs tas-seklu sbatax. L-istatwa terġa' tissemma fl-inventarju tal-knisja tas-Siġġiewi miġbura fl-1693 taħt it-titolu '*Inventario e nota delli beni mobili, stabili ori argenti e partite bullali che possiede La Ven(eranda) Lamp(ada) del S(anti)S(s)imo Sacramento della Chiesa Par(rochia)le del Siggewi fatto nel mese di Xmbre 1693*'. F'pagna 4 ta' dan il-manuskritt mingħajr numru, wiehed isib dan li ġej: '*più una statua di San Nicolò vestita pontificalmente*'.

Grazzi għal din in-nota, jista' jiġi stabbilit li din l-istatwa kienet il-proprietà tal-knisja parrokkjali u mhux ta' xi fratellanza. Matul dan il-perjodu, kull oġġett li kien proprietà tal-knisja parrokkjali kien miġbur u jaqa' taħt it-titolu tal-Veneranda Lampada.<sup>16</sup> Din id-definizzjoni derivata mill-Latin, kienet tagħmel referenza għas-Sagrament Imqaddes li jinzamm fil-tabernaklu fuq l-altar prinċipali u quddiemu

kienet tinzamm mixgħula lampa taż-żejt l-ġumata kollha. Ir-responsabbiltà tal-manutenzjoni ta' dan l-artal u tas-sagrament kienet fuq il-knisja parrokkjali u għalhekk hareġ l-isem *Veneranda Lampada*.

Dan id-dokument diga' juri t-tibdil li kien qed isir fid-drawwa li wiehed ilibbes l-istatwi proċessjonali. Jidher li madwar dan il-perjodu kien ġie deciz li din l-istatwa tinzamm permanentement mlibbsa bl-ilbies pontifikali matul is-sena kollha; wiehed jista' jgħid b'ċertezza li fost dan l-ilbies li din l-istatwa kellha issa kien hemm is-sandlijiet (jew papoċċ) pontifikali, il-pallium, u l-baklu.

L-inventarju jsemmi wkoll żewġ standardi (bnadar kbar) uzati waqt il-purċissjonijiet religjużi jew '*bandiere ... l'una di velluto rosso con la figura del santo n(ost)ro protettore e l'altra di broccato piccola di diversi colori*'.<sup>17</sup> Fiha nfisha, din hija prova li l-purċissjonijiet kienu qed jiġu organizzati b'mod solenni fis-Siġġiewi. Barra minn hekk, sat-tieni nofs tas-seklu 17, din l-istatwa ma kinetx għadha biss assoċjata ma' purċissjonijiet devozzjonali kawwali, imwettqa bhala att ta' penitenza u ringrazzjament wara l-għemil ta' xi wegħda kollettiva, iżda mal-purċissjoni li kienu bdew isiru f'ġieħ il-qaddis fil-ġumata ddedikata lilu fil-kalendarju Ruman. Għalhekk lejn l-aħħar tas-seklu 17, din l-istatwa bdiet żgur tkun assoċjata mal-festa ta' San Nikola. Il-parruċċani tas-Siġġiewi bdew jagħtu importanza kbira lill-festa tagħhom u għamlu hilitom biex ikollhom celebrazzjonijiet solenni u kbar fil-knisja. Skont il-kontijiet tal-knisja għas-sena 1685, il-festa ġiet iċċelebrata darbtejn, f'Mejju u Diċembru. Il-muziċisti, b'mod partikolari d-daqqaqa tal-vjolin, kienu miġjuba mill-Belt Valletta biex jippartecipaw f'dawn il-festi.<sup>18</sup> Dan kien ifisser ukoll, li l-immagħni

<sup>15</sup> Carmelo Vassallo entitled *Corsairing to Commerce: Maltese Merchants in XVIII Century Spain / Carmel Vassallo; Ship Illustrations by Joseph Muscat*, Malta, 1997.

<sup>16</sup> A.A.M. Conti. Vol. 65 Siġġiewi 1672-1739, *Inventario e nota delli beni mobili stabili ori argenti e partite bullali, che possiede La Ven(eranda) Lamp(ada) del SSmo Sacramento della Chiesa Par(rochia)le del Siggewi fatto nel mese di Xmbre 1693*.

<sup>17</sup> Ibid., p. 7.

<sup>18</sup> A.A.M. Conti. Vol. 65 Siġġiewi 1672-1739, *Conti*. Vol. 65 Siġġiewi 1672-1739 Conto della Procura della Ven(eranda) Lampada del S(anti)S(s)imo Sacram(en)to della Chiesa Par(rochia)le di Casal Siggehwi (sic.), p. 26.

kollettiva ta' San Nikola bdiet tifle mill-qawwa tagħha u bdiet issir festa parrokkjali, bħal ma hija fil-fatt illum. Għalhekk wiehed għustament jista' jikkonkludi li kien ukoll f'dan il-perjodu, li dan il-qaddis beda jitlef mid-devozzjoni assoċjata ma' għemejjel sopraturali fuq livell nazzjonali.

Fil-ktieb *Imago Dei, Sculptured Images of the Crucifix in the Art of Early Modern Malta*, Sandro Debono jirreferi għall-origini tal-ewwel statwa tal-Madonna tar-Rużarju fil-knisja ta' San Dominku fil-Belt Valletta li kienet inawgurata fl-1615. Din l-istatwa taqa' f'din il-kategorija ta' statwi qodma mlibbsa. Din l-istatwa kienet tikkonsisti f'manekin, imlibbes bi hwejjeġ ta' vera u kellha biss l-idejn u ras minquxa probabbilment fl-injam.<sup>19</sup> Hawnhekk wiehed jistaqsi jekk kinux id-Dumnikani l-ewwel li ntroduċew din it-tradizzjoni ta' statwi mlibbsa ġewwa Malta? Hemm xi tip ta' konnessjoni bejn l-istatwa tas-Sigġiewi u l-Ordni Dumnikani? Dak li hu inqas magħruf huwa l-fatt li kien hemm rabta qawwija bejn il-bażilika ta' San Nikola ġewwa Bari u l-Ordni tal-Predikaturi. Din l-affiljazzjoni għandha għeruf profondi fl-istorja u kienet ir-raġuni għala, fl-1951, il-Papa Piju XII fada l-amministrazzjoni ta' din il-bażilika lill-patrijiet Dominikani.<sup>20</sup>

Fuq livell lokali, illum, it-tradizzjoni li wiehed ilibbes l-istatwi għal waqt il-purċissjonijiet hija assoċjata mal-Birgu. Izda din l-użanza ġewwa l-Birgu żviluppat aktar tard minn dik fis-Sigġiewi. Fil-fatt, l-istatwa ta' San Lawrenz saret lejn l-aħhar tas-seklu sbatax u kienet definittivament introdotta wara l-1676.<sup>21</sup> L-eżistenza

tagħha hija attestata għall-ewwel darba fir-rekords taż-żjara pastorali tal-Isqof Cocco Palmieri fil-Birgu fl-1685.<sup>22</sup> Dak li hu ta' interess partikolari huwa l-fatt li din ma kinitx l-ewwel statwa mlibbsa li kellha din il-parroċċa. Skont tagħrif li halla l-Isqof Buenos fiz-żjara pastorali tiegħu tal-1667, il-parroċċi kollha tat-tliet ibliet, jigġifieri, il-Birgu, Bormla, u l-Isla, kellhom statwi proċessjonali tal-Verġni Marija taht it-titlu tal-Immakulata Kuncizzjoni u dawn l-istatwi kienu kollha imlibbsa bl-abjad.<sup>23</sup> Fiz-żjara tal-1667, jirrizulta li f'Bormla, kien hemm zewġ statwi proċessjonali. L-ewwel waħda kienet '*una statua della madona (sic.) con il suo vestito di terzanello bianco*',<sup>24</sup> filwaqt li t-tieni waħda saret kompletament mill-injam u kienet imsejha fl-inventarju bħala '*una vara indorata che serve per la Madonna*'.<sup>25</sup>

B'differenza minn dik tas-Sigġiewi, l-istatwa mlibbsa ta' Bormla ma kinitx statwa proċessjonali u ma tidhirx li saret biex tinhareġ waqt xi purċissjoni, li diga' f'dan il-perjodu kienet qed tkunu ċelebrata fit-8 ta' Dicembru. Wiehed irid jiftakar li f'dan il-perjodu, il-knisja kienet ddedikata lill-Madonna tas-Sokkors. Incidentalment, Bormla tidher li f'dan il-perjodu kienet għadha żzomm it-tradizzjoni li tohroġ l-istatwa tal-Madonna bħala pellegrinaġġ devozzjonali u allura ma kinitx marbuta ma' data jew ġurnata ta' festa. Biss kif rajna, f'Bormla kien hemm statwa oħra tal-Madonna. Din żgur li kellha storja u użu differenti ġewwa l-parroċċa. L-Isqof Buenos ma ta l-ebda informazzjoni dwar jekk il-"vara

indorata"<sup>26</sup> kinitx statwa proċessjonali anki jekk il-kelma użata "vara" tindika li kienet. Dan huwa ikkonfermat fir-rapporti ta' żjarat sussegwenti fejn ġie ddikjarat li din din l-istatwa jew vara indorata (u allura kienet tal-injam) kienet tal-Fratellanza tar-Rużarju u kienet tinhareġ f'purċissjoni fiċ-ċelebrazzjonijiet li din il-fratellanza kienet tagħmel ad unur il-Madonna tar-Rużarju. Jekk wiehed iqis li din l-istatwa użata mill-fratellanza tar-Rużarju kienet tal-injam, wisq probabli li l-oħra, li kienet imlibbsa, kienet aktar qadima u kienet din l-istatwa li ġiet akkwistata f'din parroċċa

L-eqdem statwa proċessjonali tal-Madonna ġewwa l-Isla kienet ukoll manekin jew kif inhija imsejha fil-lingwagg tekniku "imagen a vestir". Saħanistra, f'dan il-każ nafu li dan it-tip ta' statwa tal-Madonna kienet anki titlibbes parrokkja, jigġifieri l-kontra tal-istatwa ta' San Nikola ġewwa is-Sigġiewi, ix-xagħar ma kienx parti mir-ras tal-Madonna. Din l-istatwa baqgħet waħda proċessjonali u tidher li kienet l-istatwa principali sakemm ġiet statwa oħra, kollha tal-injam u li skont it-tradizzjoni, għandha storja mirakuluza, wara li ġiet salvata min-nawfragju u l-bahrin kienu tawha fl-ewwel knisja tal-port li kienu dahlu fiha. Fl-Isla hemm it-tradizzjoni li din l-istatwa tal-injam ġiet fl-1618. Biss jekk din id-data għandha xi bażi storika, din għandha tkun konnessa ma data ta' dik li kienet tinlibes u li ma hemmx dubju, li hija l-aktar antika, milli ma dik li hemm illum fil-knisja.

Jidher li waħda mill-aħhar statwi mlibbsa li saru għall-purċissjoni, skont din it-tradizzjoni qadima, kienet fiz-Zejtun, meta fl-1726, saret statwa tal-Madonna tar-Rużarju magħmula minn ras, par idejn, bambin, u pedestal u bradella t-tnejn indurati.<sup>27</sup>

<sup>19</sup> Sandro Debono, *Imago Dei, Sculptured images of the Crucifix in the Art of Early Modern Malta*, Malta, 2005, p. 34.

<sup>20</sup> Giovanni Matera, 'The Friars Preachers and Saint Nicholas', *Nicholas The People's Saint*, Luca De Napoli ed., Bari, 2004), pp. 23, 27.

<sup>21</sup> Carmel Cassar, 'The Maltese Festa, a historical and cultural perspective', *First International Conference of the Sief Working Group on The Ritual Year in association with the Department of Maltese, University of Malta Junior College Msida, Malta*, George Mifsud-Chircop ed., Malta, 2006, p. 57. Fl-1676, kien ġie organizzata

purċissjoni ġewwa l-Birgu li matulha sar numru ta' talb biex Alla jehles lil din il-belt mill-pesta. Hu ta' interess li f'din u f'purċissjonijiet oħra li saru wara, kienu nhargu r-relikwa tas-salib imqaddes, ir-relikwija ta' San Lawrenz u l-istatwa ta' San Rokku. In-nuqqas ta' użu ta' l-istatwa ta' San Lawrenz matul din il-purċissjoni tindika li fil-Birgu, matul dan il-perjodu kien għad ma hemmx statwa ta' dan il-qaddis.

<sup>22</sup> A.A.M. *Vista Pastoralis Cocco Palmieri*, Vol. 24B, f. 58<sup>r</sup>.

<sup>23</sup> Ibid.

<sup>24</sup> A.A.M. *Vista Pastoralis Buenos*, Vol. 20, f. 255<sup>v</sup>.

<sup>25</sup> Ibid., f. 256<sup>v</sup>.

<sup>26</sup> Ibid., f. 256<sup>r</sup>.

<sup>27</sup> Sandro Debono, "L-Arti u l-Htiega Għaliha: Il-Kult tal-Madonna tal-Gilju fl-Imqabba u l-Opri tal-Arti li Jixhdu Għalih, Sicut Lilium Devozzjoni u Ritwal tul is-Sekli, editur Charles J. Farrugia, 2012, p. 466.

Dun Frans Buhagiar jafferma li l-ewwel statwa li giet kkummissjonata għall-parroċċa ta' Haż-Żabbar kienet ukoll dik tal-Madonna mlibbsa. Il-parroċċa ta' Haż-Żabbar żzomm l-uzu ta' din l-istatwa mlibbsa sal-bidu tas-seklu 19 meta l-iskultur Mariano Gerada kien ikkummissjonat biex jonqox statwa ġdida li għadha meqjuma f'dan parroċċa sal-ġurnata tal-lum. B'differenza mis-Sigġiewi, it-traċċi ta' din l-istatwa antika ġewwa Haż-Żabbar intilfu għal kollox.<sup>28</sup>



**L-ikonografija tal-Kunċizzjoni kif żviluppat maż-żmien – bil-qamar u s-serpent taht saqajha**

Parroċċa li kienet tagħmel uzu minn statwa mlibbsa għall-purċissjonijiet tagħha kienet dik tal-Imqabba. Bhal ma ġara f'Haż-Żabbar, l-Imqabba wkoll kellha statwa mlibbsa u baqgħet tintuża fil-purċissjoni tal-festa sal-bidu tas-seklu dsatax, meta din inbiddlet ma wahda, magħmula kollha kemm hija mill-injam. Hija xogħol ta' Xandru Farrugia. Din kienet saret għaliex din il-qadima bdiet titqies bhala wahda kerha hafna u kienet ukoll sors ta' ċajt goff minhabba l-estetika tagħha.<sup>29</sup> Anki Hal Ghaxaq, kellhom statwi jintlibsu. Skont Sandro Debono, fl-1803, "il-prokuratur tal-

Veneranda Lampada xtara faldetta hamra u mant tal-harir kulur blu ċar għax-xbieha tal-Madonna tad-Duluri.<sup>30</sup>

Orġinarjament, il-purċissjonijiet ma kinux jinvolvi statwi izda kienu manifestazzjoni sempliċi ta' fidi li matulhom kien jinħareġ xi salib li kien ikun imżejjen b'mod dekorattiv u mhux l-ewwel darba li kien ikollu fih affarijiet prezzjużi. Knejjes aktar sinjuri kienu johorġu bi fdalijiet ta' qaddisin waqt dawn il-pellegrinaġġi devozzjonali.

Wahda mill-ewwel istatwi tal-injam, li skont it-tradizzjoni, tidher li kienet uzata fil-purċissjonijiet ġewwa Malta hija dik ta' San Guzepp u li llum tinsab għand il-Patrijiet Fragiskani Minuri ġewwa r-Rabat (Malta). Minhabba li din l-istatwa kienet orġinarjament tappartjeni jew qed tinżamm go knisja li tappartjeni għal Ordni reliġjuż, hija ħarbet mill-iskrutinju taż-żajjar pastorali bil-konsegwenza li issa huwa diffiċli hafna tinbena l-istorja tagħha. Żgur li ma kinetx ikkummissjonata mill-fratellanza ta' San Guzepp li hemm f'din il-knisja izda hija riċiklaġġ ta' xi pulena jew statwa oħra li kienet iżzejjien il-pruwa tal-bastiment tal-kavaleri ta' San Ġwann magħruf aħjar bhala il-*Gran Karracca Sant'Anna*.<sup>31</sup> Madankollu, anke hawn, hemm it-tendenza li wiehed jahseb li għall-bidu din l-istatwa kienet biss maħruġa f'pellegrinaġġi devozzjonali aktar milli bhala parti minn ċelebrazzjoni ta' festa liturġika f'għie il-qaddis. M'għandu jkun hemm l-ebda dubju li kienet akkwistata wara 1575, għaliex l-ebda referenza għaliha ma tinsab fiż-żjara li kien għamel l-isqof Pietro Duzina. Imbagħad, fil-bidu tas-seklu tmintax, teżisti referenza għal dokument fejn jingħad li kienet ingiebet mill-knisja tal-Karmnu tal-Belt Valletta statwa tal-qaddis San Guzepp.<sup>32</sup> Din in-nota storika titqies

li hija referenza għall-statwa li hemm ta' dan il-qaddis u li llum tinsab ġewwa is-Sagristija tal-Knisja tal-Patrijiet Minuri. Biss jista' jkun li din il-kitba qed tirreferi għall-akkwist tal-istatwa l-oħra, jiġifieri l-ewwel wahda tal-fratellanza ta' San Guzepp, dik li kienet parti minn xi pulena tal-Karrakka Sant'Anna. Dan għaliex it-tieni wahda, jiġifieri dik li hemm fis-sagristija, hija tal-kartapesta. Hu ferm diffiċli biex statwa magħmula minn dak il-materjal tkun iddatata għall-bidu tas-seklu tmintax. Fuq kollox la għet mogħtija, jfisser li kienet aktar antika u normalment, statwa kienet tinghata wara li tkun ilha għal hafna snin isservi f'xi knisja. Għalhekk hu ferm diffiċli li l-Karmelitani kellhom xi statwa tal-kartapesta ta' San Guzepp li tmur għal qabel is-seklu sbatax għas-sempliċi raġuni li dan it-tip ta' materjal kien għadu ma dahalx f'Malta u l-istatwi tal-kartapesta bdew isiru aktar tard ġewwa f'Malta, matul is-seklu tmintax. Għalhekk, hu wisq aktar probabbli, li din il-kitba qed tirreferi għall-wasla fir-Rabat tal-istatwa antika ta' San Guzepp.

Wisq probabbli wkoll, li l-Isla addottat, statwa proċessjonali tal-injam bil-figura tal-Madonna matul is-seklu sbatax, meta, kif jingħad, għet salvata mil-baħar. Adrijatiku pulena li kellha l-figura tal-Madonna u wara talba minn xi membri tal-ekwipaġġ, li kienu mill-Isla, il-kaptan ddecieda li jagħti din l-istatwa lill-knisja parrokkjali ta' din il-belt.<sup>33</sup> Għalhekk, wara din id-donazzjoni, l-Isla spicċat b'zewġ statwi tal-Madonna li kienu t-tnejn qed jintużaw fil-purċissjonijiet ta' din il-knisja. Statwa minnhom kienet forma ta' manekin. Kif għidna, din kienet l-aktar statwa qadima. Din tidher li kienet l-istatwa proċessjonali tal-parroċċa. L-istatwa tal-injam tissemma għall-ewwel darba fiż-żjara pastorali tal-isqof Buenos ta' 1667. Hu jiddiskrivi din l-istatwa bhala li kienet tappartjeni lill-Fratellanza tal-Kunċizzjoni ta' din il-belt u hija deskritta bhala '*di legno indorata con li soi bastoni e quatro*

<sup>30</sup> Ibid.

<sup>31</sup> Joseph Muscat, *The Carrack of the Order*, Malta, 2000, pp. 26–8.

<sup>32</sup> Archives of the Arciconfraternity of Saint Joseph, Our Lady of Mount Carmel Basilica, Valletta, Ms. Lib. I Ann., Conf. S. Giuseppe, f. 159. Vide also Lawrenz M. Sammut, O.Carm., *Is-Santwarju tal-Karmnu*, Malta, 1952, p. 83.

<sup>28</sup> Frans Buhagiar, *Santwarju Madonna tal-Grazzi Żabbar*, Malta, 1998, p. 18.

<sup>29</sup> Debono, 2012, p. 466.

<sup>33</sup> Simon Mercieca 'Contextualizing the Past: Pictorial Memory and Landscape in Gozo'. Forthcoming.

*forcine'* (sic.)<sup>34</sup> Din l-istatwa terga' tissemma' fir-rapport taż-żjara pastorali li l-Isqof Cocco Palmieri ghamel fl-1686 fejn huwa jiddikjara li din l-istatwa kienet qed tinzamm fuq l-altar tal-Fratellanza tal-Kuncizzjoni. Hu jiddeskriviha bħala "*ligneam deaurata et partim variis coloribus depicta referens imaginem BMV Immaculatae Conceptae cum corona argentea in eius capite*".<sup>35</sup> L-isqof Cocco Palmieri jzid li din l-istatwa kienet tinhareg fil-purcissjoni tal-festa tal-Kuncizzjoni u nies minn madwar Malta kollha kienu jmorru għewwa l-Isla nhar it-8 ta' Diċembru biex jippartecipaw f'din il-purcissjoni. Minn dan id-dokument johroġ b'mod ċar li din l-istess statwa bdiet tinhareg ukoll fil-purcissjoni ta' nhar it-8 ta' Settembru, meta din il-parroċċa kienet tiċċelebra il-festa tal-Madonna tal-Vittorja.

Fuq kollox, peress li hawn kien hawn żewġ statwi tal-Madonna, dik l-antika, jiġifieri l-istatwa magħmula fil-*imagen a vestir* inbiegħet lill-parroċċa tax-Xaghra Ghawdex f'nofs is-seklu tmintax. Infatti, id-dokumenti jtkellmu kif din l-istatwa mlibbsa li kien hemm l-isla inbiegħet lix-Xaghra, fl-1751, għal 6 skudi u 2 irbieghi u meta wasslet l-Imġarr ttehdet proċessjonalment lejn ix-Xaghra fost l-isparar tal-murtali.<sup>36</sup>

Jidher ukoll li Bormla ma damitx wisq biex nehħiet l-istatwa mlibbsa u minflok bdiet tuża oħra ġdida. Dan johroġ ukoll miż-żjara pastorali ta' l-isqof Cocco Palmieri meta fl-1686 irrefera biss għall-preżenza ta' statwa proċessjonali waħda, jiġifieri dik li kienet tappartjeni għall-Fratellanza tar-Rużarju.<sup>37</sup> Huwa jagħmel dan il-punt u jispeċifika li din l-istatwa kienet tirrappreżenta l-Immakulata Kuncizzjoni u kienet tal-

injam.<sup>38</sup> Hu jgħid li kienet kompleta, magħmula mill-injam u kienet tinhareg f'purcissjoni fl-ewwel Hadd tax-xahar ta' Ottubru meta l-fratellanza kienet tikkommemora l-festa tar-Rużarju.<sup>39</sup> Din l-istatwa kienet tinzamm għewwa niċċa tal-injam, msakkra, li kienet tinsab fil-kappella ta' Santu Rokku fl-istess knisja.<sup>40</sup> Hemm fatt ikonografiku interessanti li din l-istatwa ddedikata lill-Kuncizzjoni kienet mehuda f'purcissjoni għad unur il-Madonna taħt titlu differenti. Dan juri li matul dan il-perjodu, ir-rappreżentazzjoni ikonografika tal-Madonna ma kinetx għadha marbuta ma' immaġni viziv tal-ġrajja li hija kienet qed tfakkar. Dawn it-tip ta' statwi bdew wara. Fil-każ tal-Madonna, l-importanza kienet fuq il-fatt li hija tkun murija bħal dik li twassalna għal binHa Gesu. Għalhekk l-aktar mod faċli, biex dan il-messaġġ jitwassal, kien billi tkun murija li qed iżzomm it-tarbija Gesu f'idejha. Din hija l-immaġni li naraw tal-Madonna illum fil-ikonografija tar-Rużarju u tant ikonografiji oħra tagħha. Immaġni oħra, tal-Madonna kienet, li l-preżenza ta' Gesu tkun murija bħal dik li qed twassal lil Gesu billi dan ikun ipprezentat fil-ġuf tagħha u għalhekk kienet tkun irrappreżentata bħala mara fi stat avanzat ta' tqala. Dan kien il-mod kif kienet tiġi rrapreżentata l-Kuncizzjoni fil-passat u din l-istatwa antika tal-Kuncizzjoni, li kienet qed tintuza mill-fratellanza tar-Rużarju, kienet turija f'dan l-istat ta' tqala.

Eventwalment, matul is-seklu 18, din l-istatwa kienet mogħtija lill-parroċċa tal-Qrendi, parroċċa ġara tas-Siġġiewi, wara l-fratellanza kienet akkwistat statwa ġdida tal-Madonna tar-Rużarju li kienet magħmula fl-ikonografija li tagħha saret sinomima din l-invokazzjoni, jiġifieri, dik li tirrappreżenta l-immaġini popolari tal-Verġni tar-Rużarju - l-figura tal-Madonna wieqfa bil-Bambin f'idejha. Din l-istatwa tal-Madonna tar-Rużarju kienet eventwalment mibdula fl-

1826 meta saret statwa ġdida mill-iskultur Pietru Pawl Azzopardi.<sup>41</sup>

Fuq kollox, jidher li għewwa Bormla saret statwa ġdida tal-Kuncizzjoni lejn in-nofs tas-seklu 18. Din l-istatwa kienet probabbilment magħmula minn dak li kien baqa' mill-manekin qadim li kien jittlibbes biex jirrapreżenta lill-Immakulata Kuncizzjoni. Ir-ras tal-injam ta' dan manekin u l-qiegh tiegħu, jiġifieri s-saqajn u s-serp, kienu għewwa inkorporati f'din l-istatwa l-ġdida, billi sar korp għaliha halli b'hekk għet iffurmata statwa solida tal-injam. Dan il-korp ġdid kompli jservi din l-istatwa sa l-1904, meta jidher li kien tneħħa u għet mibdula f'wiehed magħmul minn libsa magħmula minn pjanċi tal-fidda.<sup>42</sup>

## KONKLUŻJONI

Permezz ta' din l-informazzjoni xtaqt nagħti tagħrif ġdid dwar it-transizzjoni mill-użu tal-istatwi magħrufa bħala *imagen a vestir* għal dawk magħmula mill-injam, aspekk tal-kultura popolari li kien forsi ftit injorat fl-istorja tal-iżvilupp devozzjonali għewwa Malta. L-istatwi tal-injam kienu l-ewwel ta' daqs zghir. L-istatwa ta' Santu Rokku għewwa l-Birgu kienet ta' madwar

<sup>41</sup> A.P. *Della Veneranda Confraternita' dell Santissimo Rosario Eretta nella S.Insigne Collegiata e parrocchiale Chiesa della Citta' Cospicua*, Libro Esito, p. 127.

<sup>42</sup> *Raccolta di alcuni di arredi per uso sacro di esclusiva fabbricazione delle premiate fabbriche Riunite Ant.o Ghezzi e Figlio Andreoni e Franceschini*, Milan, Corso Vittorio Emanuele N. 12, Tav. 73. Il-katalgu tax-xogħlijiet tal-Kumpannija Gezzi, ppubblikat f' Milan minn Antonio Gezzi e figlio, juri l-istatwa proċessjonali ta' Bormla u jgħid li kemm ir-ras kif ukoll l-parti ta' isfel u s-serpent ta' din l-istatwa jappartjenu għal statwa qadima. Il-mod li bih l-istatwa tal-Immakulata Kuncizzjoni ta' Bormla hija deskritta turi li l-kumpannija Gezzi kienet nehħiet il-gisem ta' din l-istatwa u zammett biss ir-ras u l-parti ta' isfel tagħha għaliex dawn kienu qodma u probabbilment anki kienu aktar qodma mill-istess gisem tal-injam li kellha din l-istatwa. Id-deskrizzjoni eżatta bit-Taljan ta' din l-istatwa ta' l-Immakulata Kuncizzjoni hija kif gejjja: '*Statua di S. Maria Immacolata, eseguita in lastra d'argento a 900/000 battuta e riccamente ornate di cesello, pietra e stelle. La testa e la estremità sono in legno intagliato, appartenenti alla Venerata Statua secolare già esistente.*'

<sup>34</sup> A.A.M. *Visitatis Pastoralis Buenos*, Vol. 20, f. 224<sup>r</sup>.

<sup>35</sup> A.A.M. *Visitatis Pastoralis, Cocco Palmieri*, 1686, Vol. 23, f. 102<sup>r</sup>. Trans. *It (the statue) is gilded and painted in various colours reproducing the wooden likeness of the BMV Immaculate Conception with a silver crown on its head.*

<sup>36</sup> S. Mercieca, 'Contextualizing the Past: Pictorial Memory and Landscape in Gozo'. Forthcoming.

<sup>37</sup> *Ibid.*, f. 86<sup>r</sup>.

<sup>38</sup> *Ibid.*, f. 90<sup>r</sup> and A.A.M. *Visitatis Pastoralis Buenos*, Vol. 20, f. 255<sup>r</sup>, f. 90<sup>r</sup>.

<sup>39</sup> *Ibid.*, f. 86<sup>r</sup>.

<sup>40</sup> *Ibid.*, f. 90<sup>r</sup>.



metru għoli. L-istatwa tal-injam tal-Kuncizzjoni (li issa saret l-istatwa proċessjonali principali tal-Isla) kienet waħda ferm zghira fid-daqs. Anki statwa oħra tal-injam, dik li kienet tinsab fuq artal ġewwa Bormla u ddedikata lil San Stiefnu kienet waħda zghira ta' madwar metru għoli. Din kienet saret fis-seklu sbatax u ma kinetx għall-użu proċessjonali.

L-*imager* a *vestir* kienu jirrapprezentaw avvanz fid-daqs għaliex kienu itwal u ħafna drabi kellhom id-daqs ta' bniedem. Jidher li kien fuq dan il-mudell li l-istatwi tal-injam godda għall-użu proċessjonali ġew mibnija, u waħda minn dawn l-ewwel statwi li tiġi introdotta ta' dan l-għoli kienet dik tal-Kuncizzjoni ta' Bormla (issa qegħdha l-Qrendi) li bħal ma rajna saret madwar it-tieni nofs tas-seklu sbatax.

Għalhekk giet stabbilita xejra ġdida ta' kif biha għandhom ikunu dawn l-istatwi għall-użu tal-purċissjonijiet, jiġifieri dawk imlibbsa ħarġu mill-modi u minflok bdew isiru aktar popolari dawk magħmula mill-injam. Dawk il-parroċċi li kellhom din id-drawwa qadima li jlibbsu l-istatwi proċessjonali tagħhom bdew jhossuhom inferjuri u fittxew li jibdluhom b'oħrajn tal-injam. Fuq kollox, is-seklu 18 beda joffri wkoll materjal ġdid li dawk li ma kellhomx finazzi biex jagħmlu waħda tixbaħ lil dawk tal-injam. Dawk il-parroċċi jew fratellanzi li ma kellhom ebda statwa, jew li kienu wisq f'qar biex jaffordjaw jixtru waħda tal-injam, bdew jagħmlu l-istatwi tagħhom mill-kartapesta, materjal li beda jagħti l-opportunità biex isiru statwi ta' prezz orħos iżda estetikament sbieħ u fil-limiti ta' dawk li ma kellhomx flus bizzejjed fil-but.

Il-bidla tal-istatwi proċessjonali f'Haż-Zabbar, l-Imqabba u s-Siggiewi għandhom jiġu studjati fil-iżvilupp ta' din il-modi. Meta n-nies tas-Siggiewi ddecidew li jibnu knisja parrokkjali ġdida, huma ħadu fil-bini l-ġdid ħafna mill-operi li kien hemm fil-knisja l-qadima - inkluzi l-istatwa antika ta' San Nikola. Cocco Palmieri jirregistra l-eżistenza ta' din l-istatwa antika fil-knisja l-ġdida, fejn komplet tintuza fil-festi ad unur dan



**L-ikonografija ta' Santu Rokku, bil-ġerha f'koxxtu, u kelb joffriju l-hobż.**

il-qaddis. Il-purċissjoni kienet issir filgħaxija, wara l-qari tat-tieni Għasar. L-isqof jiddekrivi dawn l-avveniment bħala l-*"processione generali processione in qua defertur statua eiusdem Sancti"* (sic.) Fil-knisja l-ġdida, il-festa ma tilfet xejn mill-importanza preċedenti tagħha.<sup>43</sup> Anzi, ladarba l-knisja l-ġdida kienet msebbħa, l-attenzjoni tal-parroċċani daru issa lejn l-akkwist ta' statwa ġdida

Mill-bidu tas-seklu 18, statwi mlibbsa bdew bil-mod il-mod jitqiesu li m'għadhomx dekorużi u s-Siggiewi rreagixxa billi talab wiehed mill-skulturi l-aktar prominenti f'Malta, Pietro Felici, biex ifittex jagħmel statwa ġdida. Din kienet lesta fil-1736.<sup>44</sup> Bormla u l-Isla ma jibqgħux lura minn dawn l-iżviluppi. L-istorja taż-żewġ statwi proċessjonal tal-Verġni Mbirka f'Bormla giet spjegata fil-paragrafi

<sup>43</sup> A.A.M. Visitatis Pastoralis Cocco Palmieri, Vol. 24B, f. 281<sup>v</sup>.

<sup>44</sup> Joe Carabott, 'L-Istatwa Titulari ta' San Nicola ta' Bari', *Is-Siggiewi*, Vol. 1, No. 5, June 1978, p. 34. Vide also Guido Lanfranco, *L-Istatwi Titulari u l-Istatwarji Tagħhom*, Malta, 1999, p. 40.

preċedenti. B'differenza minn dak li gara fis-Siggiewi, fejn ir-ras ta' San Nikola ma gietx uzata biex tagħmel parti minn korp ġdid, ir-ras li kienet tintuza għall-istatwa tal-Madonna ġewwa Bormla, għaddiet minn numru ta' kambjamenti. Mhux biss saret parti minn korp, iżda soffriet minn intervent barbaru, meta ddaħħlu għajnejn tal-ħġieġ fiha biex tinghata espressjoni aktar ta' wiċċ uman. Dawn l-għajnejn jiddaħħlu billi l-wiċċ tal-istatwa kien jinqata' bil-lexxuna u mbagħad jithaffru l-hofor tal-għajnejn.

L-istess storja għaddiet minnha lill-istatwa tal-injam ġewwa l-Isla. Din ukoll soffriet minn modifika simili fis-seklu dsatax. L-istatwa antika tal-injam ukoll rat l-introduzzjoni ta' għajnejn tal-ħġieġ u tibdil iehor fis-sura tagħha.

Bħalma diga rajna, Haż-Zabbar ukoll iddecidew li jibdel l-istatwa proċessjonali tiegħu ma' waħda ta' l-injam, xogħol Marjanu Gerada. Anki l-Birgu ma jibqgħux kompletament immuni minn dawn ix-xejriet godda. Fil-Birgu, l-istatwa manekin tal-Kuncizzjoni kienet sostitwita fil-1838, minn oħra tal-injam, xogħol l-artist Xandru Farrugia.<sup>45</sup> Probabbilment, ir-ras tal-Madonna li tinsab fil-muzejw parrokkjali tappartjeni għal din l-istatwa. Imbagħad, madwar 1883, il-kleru tal-Birgu jintervjeni fuq l-istatwa ta' San Lawrenz, li kienet manekin imlibbes u li kien jizzarma wara li tgħaddi l-festa. F'dan il-waqt il-kleru jippreferi li jkollu statwa permanenti mlibbsa l-immagni ta' San Lawrenz u għalhekk qabbad lil Abraham Gatt biex jimmudella korp għal din l-istatwa skont il-karatteristiċi romantiċi sinonimi mas-seklu dsatax.<sup>46</sup> Madankollu, anki dan l-intervent ma kienx għal kollox aċċettat, u l-fatt li l-istatwa ma kinetx kompletament tal-injam kien jitqies bħala arrangament estetikament mhux sodisfaċenti. Għalhekk insibu li fil-bidu tas-seklu għoxrin, il-Kan. Joseph M. Farrugia, popolarment magħruf fil-Birgu bħala Dun Ganmarí, kien daħal fid-

<sup>45</sup> Giovanni Faure, *Li Storja ta' Malta u Għawdex bil-Gzejjer taħhom u il-Grajjiet li saru fihom*, (Malta, 1916), Vol. 4, p. 1120.

<sup>46</sup> *Ibid.*, 50.

diskussjonijiet sigrieti mal-iskultur Antonio Buhagiar mill-Birgu biex jagħmel statwa ġdida ta' San Lawrenz. Buhagiar beda jaħdem fuq din l-istatwa ġdida iżda l-proġett kien gie abbandunat għal xi raġunijiet mhux magħrufa.<sup>47</sup>

Is-sostituzzjoni tal-istatwa fis-Sigġiewi setgħet inholqot minn kunsiderazzjonijiet oħra minbarra dawk estetici. Din l-istatwa l-ġdida tidher li tindika bidla fid-devozzjoni popolari u l-istatwa f'Bari żgur li issa ttieħdet bħala mudell. Iż-żewg statwi, jiġifieri dik tas-Sigġiewi u dik ta' Bari llum huma simili ħafna, u għalhekk dik ġdida hija estetikament differenti mill-istatwa l-qadima. L-istatwa l-ġdida tas-Sigġiewi hija magħmula aktar fil-idjoma Griega (f'dak li hu ilbies liturgiku) minn dik l-antika li kif diġà rajna, kienet liebsa skond il-liturgija Latina. L-istatwa l-ġdida ta' Felici turi l-figura sħiħa tal-qaddis fl-att li qed jagħti l-barka bir-rit Grieg. Hu wkoll liebes pjaneta li mhix fuq dik magħrufa bħala Rumana). Felici juri lil San Nikola liebes pjaneta stil Grieg waqt li qed izomm il-baklu. L-istil tal-pjanta f'din l-istatwa l-ġdida kien assoċjata f'dan il-perjodu mal-liturgija Griega għaliex dawk użati fir-rit Latin kienu differenti. L-impatt ta' dan it-tip tal-ilbies liturgiku fuq il-fidili kien maħsub biex ikun konsiderevoli. L-użu tal-pjaneta imponenti li l-għub tagħha jgħattu l-idejn ma setax ma jkunx osservat mill-kongregazzjoni li ma kienet m'dorrija tara dan it-tip tal-ilbies liturgiku fil-knisja. Il-pjaneta Latina jew Rumana m'għandhiex dawn il-karatteristiċi u kienet biss tghatti l-ispallejn tal-qassis waqt li idejh kienu jibqgħu mikxufin.

Imma kien hemm ukoll differenzi oħra. Bhal fl-istatwa ta' Bari, din l-istatwa l-ġdida tas-Sigġiewi tffittex li twassal it-tliet virtujiet kardinali assoċjati mad-devozzjoni lejn dan il-qaddis, li huma l-liturgija (rappreżentanta bl-ilbies ekkleżjastiku), il-fidi, (espressa fl-istatwa ta' Bari billi l-qaddis għandu l-bibbja fuq in-naħa tax-xellug tiegħu) u l-karità (murija permezz ta'



### Il-Madonna tar-Rużarju, bil-kuruna u l-Bambin f'idha

tliet sferi tad-deheb normalment imqiegħda mistrieħa fuq il-bibbja). Fl-istatwa l-ġdida tas-Sigġiewi, dawn l-aħħar żewġ virtujiet huma espressi minn wieħed miż-żewġ anġli subien, fil-qiegħ tal-istatwa u qiegħed izommhom f'idejh.

Kif diġà kien diskuss, originarjament il-kult ta' San Nikola kien assoċjat mar-reputazzjoni tawmaturġika tiegħu u għalhekk sar magħruf bħala tawmaturgu. Huwa kien assoċjat ma' persuna li tagħmel il-mirakli relatati man-natura, bħalma kien il-kontroll tal-irjieħ u l-ibhra, jikkalma l-maltempati u joqtol il-ħazen.<sup>48</sup> Bħall-qaddis meqjum f'Bari, l-istatwa antika tas-Sigġiewi kienet maħsuba biex turi dawn il-valuri.

Fis-seklu 18, il-figura tal-qaddis bdiet tkun assoċjata aktar u aktar lejn ir-rispett tal-gustizzja u l-protezzjoni tat-ffal, subien u bniet ta' età li waslu biex jiżżewġu. Dawn l-attributi devozzjonali ġodda laħqu lill-gzira u Sigġiewi ma baqax immuni minn dawn l-iżviluppi ġodda. Meta waslet l-opportunità, il-parruċċani ħadu l-opportunità li jesprimu dawn il-valuri reliġjużi ġodda u jien stess niftakar lin-nanna tiegħi, tirrakkonta li t-fajliet kienu jitolbu lil dan il-qaddis biex isibilhom ġuvni!! Iż-zieda ta' anġli jew subien fil-qiegħ tal-istatwa jiċċertifika din il-bidla ikonografika sal-ġurnata tal-lum. Aktar importanti minn hekk, dawn il-bidliet eskatoloġici għenu biex izommu devozzjoni lejn dan il-qaddis qawwiya u hajja.

<sup>47</sup> Mario Buhagiar, *Antonio Buhagiar 1906-1998 Portrait of a Neglected Artist*, Malta, 2008, p. 14.

<sup>48</sup> Michele Campione, 'Travellers of Faith', *Nicholas The People's Saint*, Luca De Napoli ed., Bari, 2004, p. 59.